

ഒളിവിൽ പോയ ദൈവം!



Nitha V
T6

പള്ളിയിൽ കൂട്ടമണി മുഴങ്ങി. കുന്നിൻപുറത്തെ ക്രിസ്ത്യൻ പള്ളിയുടെ അസ്ഥിവാറം പോലും നീക്കം ചെയ്യാനുള്ള ഭീമാകാരൻമാരായ ജെ.സി.ബികൾ നിരത്തിലൂടെ നീങ്ങുന്നുണ്ട്. അതിനു പുറമേ നാട്ടുകാരും, കുട്ടികളും എന്നു വേണ്ട സകലമാന ജനങ്ങളുടെ കോലാഹലം വേറെ. മുൻ പ്രവാസിയും സ്ഥലം അമ്പലക്കമ്മിറ്റിയുടെ നെടും തുണുമായ വാസുദേവൻ നായരുടെ കുടുംബസ്വത്താണ് പള്ളി സ്ഥിതിചെയ്യുന്ന ഏക്കറുകളോളം വരുന്ന ആ പറമ്പ്. പണ്ട് കാരണവൻമാർ മതഭേദമന്യേ ദാനം ചെയ്തത്. പ്രവാസി ജീവിതം മടുത്ത് തനി മലയാളി ആവാൻ തീരുമാനിച്ച വാസുദേവൻ നായർക്ക് ഒരു വലിയ നാലുകെട്ട് പണിയണം എന്ന മോഹം ഉദിച്ചപ്പോൾ തൊട്ടു തുടങ്ങിയതാണ്. പഴയ തലമുറ ചെയ്ത മണ്ടത്തരത്തിനു പരിഹാരമെന്നോണം പള്ളി സ്ഥിതിചെയ്യുന്ന സ്ഥലം തിരിച്ചു പിടിക്കണം എന്ന്.

നിയമം വഴങ്ങിയപ്പോൾ സ്ഥലം സ്വന്തമാക്കി. പിന്നെ പള്ളി ഇടിച്ചു നിരത്താനുള്ള നെട്ടോട്ടമായിരുന്നു. ഒടുവിൽ അമ്പലക്കമ്മിറ്റിയുടെ സ്ഥലം ഹിന്ദുസമാജം പ്രസിഡന്റിനെയും ഒക്കെ അകമഴിഞ്ഞ സഹായത്തോടെ അതിനു തീരുമാനമായി.

പക്ഷേ അവിടെ തടിച്ചുകൂടിയ ജനങ്ങളെ തെട്ടിച്ചത് പള്ളിക്കമ്മിറ്റിക്കാരോ ക്രിസ്ത്യൻ സഭ വിശ്വാസികളോ ഒന്നുമല്ലായിരുന്നു. സാക്ഷാൽ കർത്താവ്. പള്ളിമുറ്റത്ത് വണ്ടി കേറിയപ്പോൾ തൊട്ട് മുപ്പരെ കുരിശിന്റെ മുകളിൽ കാണുന്നില്ല. ജനം ആകെ പരിഭ്രാന്തരായി. കർത്താവില്ലാതെ എങ്ങനെ പള്ളി ഇടിച്ചു നിരത്തും. വാസുദേവൻ നായരും കൂട്ടരും ആശങ്കരായി. അമ്പലക്കമ്മിറ്റിക്കാർ നാലുപാടും തിരയാൻ തുടങ്ങി. വാസുദേവൻ നായരുടെ ശിങ്കിടികൾ വേരേയും. എന്തിനു പള്ളി കമ്മിറ്റിക്കാരും അച്ചൻമാരും എല്ലാവരും അന്വേഷണം ആരംഭിച്ചു. കർത്താവിന്റെ പൊടിപോലും ഇല്ല. കുറച്ചു നേരത്തിനുള്ളിൽ പത്രക്കാരായി, ടെലിവിഷൻകാരായി ആകെ ബഹളമായി. ഇതിനിട

യിൽ മതത്തിന്റെ പേരിൽ തമ്മിലടിക്കാൻ നമ്മുടെ വാസുദേവൻ നായരെ മണിയടിച്ച രാഷ്ട്രീയനേതാക്കളും എത്തി. പക്ഷേ ആരു വിചാരിച്ചിട്ടും കർത്താവ് പ്രത്യക്ഷപ്പെട്ടില്ല. നേരം ഇരുട്ടി, സന്ധ്യയാവാനായി. കൂട്ടം കൂടിയ ആളുകൾ പിരിഞ്ഞു പോവാൻ തുടങ്ങി. ബഹളക്കാർ ഓരോന്നായി സ്ഥലം കാലിയാക്കി തുടങ്ങി. പരിഭ്രമം മറാത്ത വാസുദേവൻ നായർക്ക് അവസാനം ആ കടുത്ത തീരുമാനം എടുക്കേണ്ടി വന്നു. ഇന്ന് എല്ലാവരും പിരിഞ്ഞു പോവുക. ആൾക്കൂട്ടമൊഴിയുമ്പോൾ കർത്താവ് വരും. കക്ഷിയെ രഹസ്യമായി വന്ന കുരിശോടെ ബന്ധനസ്ഥനാക്കിയിട്ട് പിന്നീട് പള്ളി ഇടിച്ചു നിരത്താം. അങ്ങനെ സഭ പിരിഞ്ഞു.

വീട്ടിലെത്തിയിട്ടും വാസുദേവൻ നായരുടെ ആശങ്ക മാറിയില്ല. എന്നാലും കർത്താവ് ഇതെവിടെ പോകാൻ. മനസ്സിനു സമാധാനം ഇല്ലാതായപ്പോൾ വീടിനടുത്തുള്ള തറവാട്ടമ്പലത്തിൽ പോകാം എന്നായി നായർ. കുട്ടിനു തന്റെ ഇളയമകൾ ജാനുവിനെയും കൊണ്ടുപോയി. തെളിഞ്ഞു നില്ക്കുന്ന ദീപത്തിനു മുന്നിൽ ചെഞ്ചോപ്പ് പട്ടുളുത്ത ദേവിയെ കണ്ണടച്ചു വാസുദേവൻ നായർ മനസ്സുരുകി പ്രാർത്ഥിച്ചു. “എന്റെ ദേവ്യേ കർത്താവിനെ ഒന്നു കാണിച്ചു തരണം”. പ്രദക്ഷിണം വെച്ചു വാസുദേവൻ നായർ മടങ്ങി. പുറകിൽ വാലുപോലെ ജാനുവും. അച്ഛൻ പടിയിറങ്ങിയപ്പോൾ വെറുതെ ജാനു ദേവിയെ ഒരുവട്ടം കൂടി ഒന്നുനോക്കി. ദേവിരൂപത്തിനു പുറകിൽ ആരോ നിഴൽപോലെ. ഒന്നുകൂടി ശ്രദ്ധിച്ചു നോക്കിയപ്പോൾ ഒരു പുരുഷനാണ്. വിഗ്രഹത്തിന് പുറകിൽ ഒളിച്ചിരിക്കുകയാണ്. അർദ്ധനഗ്നനായി ക്ഷീണിച്ച മുഖത്തോടെയും തിളക്കമുള്ള കണ്ണുകളോടെയും ഉള്ള ഒരു പുരുഷൻ. ഒന്നും മനസ്സിലാവാതെ കുട്ടി ജാനു അച്ഛന്റെ അരികിലേക്ക് ഓടിപ്പോയി. ഈ ലോകം എത്ര ചെറുതാണ്. അതുകൊണ്ടല്ലേ നമുക്കൊരുമിച്ചിരിക്കാൻ ഒരിടമില്ലാതെ പോയത്. ദേവിതന്റെ നിഴലിനു സമീപം ഒളിച്ചിരുന്ന കർത്താവിനോട് മന്ത്രിച്ചു.